

## د کندهار ښار د خصوصي مکاتبو له خدماتو څخه د زده کوونکو رضایت

خدای نور شریف زی

د حقوقو او سیاسي علومو پوهنځي د حقوقو څانگې استاد

۰۷۸۲۹۱۵۷۴۶

sharifzai788@gmail.com

### لنډيز

خصوصي مکاتب د (۱۳۸۶ هـ ش) کال راهیسي په افغانستان کي فعالیت کوي او ټولني ته تعليمي خدمات وړاندي کوي. د دې ډول مکاتبو فعالیت دا ښکارندويي کوي، چي خصوصي سکټور د تعليم د ترویج په برخه کي هم خورا زیات رول لوبولی دی. دغه مکاتب چي شمېر یي زرگونو ته رسیږي او اکثره یي د هیواد په ښاري سیمو کي فعالیت کوي؛ د دې ادعا درلودونکي دي چي ټولني ته غوره او باکیفیته تعليمي خدمات وړاندي کوي او د همدې لپاره په گڼ شمېر اعلاناتو هم لاس پوري کوي، تر څو د خلکو توجه راجلب او خلک دې ته واداره کړي، چي خپل اولادونه د زده کړو په موخه خصوصي مکاتبو ته واستوي. په کندهار ښار کښي هم گڼ شمېر خصوصي مکاتب فعالیت کوي، چي د غوره تعليمي خدماتو د وړاندي کولو ادعا هم لري. خو دا چي د کندهار ښار د خصوصي مکاتبو خدمات څومره باکیفیته او زده کوونکي ور څخه په کومه کچه راضي دي؟ په دې اړوند کوم دقیق معلومات شتون نه درلود. همدې تشي ته په کتو سره دغه څېړنه په لاره واچول سوه، تر څو د کندهار ښار د خصوصي مکاتبو له خدماتو څخه د زده کوونکو د رضایت کچه معلومه کړي. دا یوه کمي څېړنه ده چي د ترتیبي نمونې ټولوني له مخي ۱۵۰ تنه زده کوونکي پکښي ټاکل سوي دي. ډاټا د پوښتنلیکونو په وسیله راټوله سوې او وروسته د MS Excel په واسطه تحلیل سوې ده. د تحلیل په نتیجه کي معلومه سوه چي د کندهار ښار د خصوصي مکاتبو د تعليمي چاپېریال، د مکتب د تجهیزاتو، د استادانو له برخورد، میتود او د کارمندانو له برخورد څخه زده کوونکي په زیاته کچه راضي دي او په اکثره پوښتنلیکونو کي ډیري زیاتي نمرې ورکول سوي دي. البته د ځینو زده کوونکو رضایت په متوسطه کچه او ډیرو کمو زده کوونکو خپل رضایت په ټیټه کچه ښودلی دی، چي دا په خپله د دې ښکارندويي کوي، چي په کندهار ښار کي د خصوصي مکاتبو د تعليمي خدماتو له اکثره برخو څخه شاگردان په عموم کي په زیاته کچه راضي دي.

**کلیدي کلمات:** خصوصي مکاتب، تعليمي خدمات، رضایت، کندهار ښار

## پېژندنه (Introduction)

له يوې خوا تعليم د اسلامي شريعت پر اساس د انسان له بنسټيزو حقوقو څخه گڼل کيږي، او له بلې خوا تعليم او تحصيل د هرې ټولني د پرمختگ اساسي عامل او پرته له دې څخه د يوې ټولني پرمختگ له واقعيت څخه ډېر ليري ښکاري. الله تعالی فرمايي: «لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ» (آل عمران، ايت ۱۶۴). ژباړه، الله تعالی په خپلو بنده گانو احسان وکړ، چي هغوی ته يې پيغمبر د خپل وجود او نفس (د انسان له ذاته) ورته راواستوه تر څو د الله آيتونه او نښانې دوی ته بيان کړي، تر څو هغوی پاک سي او هغوی ته کتاب او حکمت ور وښايي، په داسي حال کي چي مخکي له دې څخه دوی ښکاره په گمراهۍ کي وو. همدارنگه رسول الله صلی الله عليه وسلم فرمايي: «طلب العلم فريضة علی کل مسلم» يعني د علم زده کړه پر هر مسلمان نارينه او ښځينه باندي فرض دی.

پر دې اساس د نړۍ په اکثره هيوادونو کي د دولت له اساسي وظيفو او موخو څخه يو هم خپلو اتباعو ته د تعليم د زمينې برابرول دي. په افغانستان کي هم د دولت له اساسي وظيفو او موخو څخه يوه يې خپلو اتباعو ته د تعليم د زمينې برابرول دي. همدې موخي ته د رسيدو لپاره د افغانستان په شمول د نړۍ ټولو دولتونو گڼ شمېر دولتي او خصوصي علمي مراکز تاسيس کړي دي، تر څو له دې لاري خپلي ټولني د پرمختگ لوړو پوړيو ته ورسوي.

زمونږ په گران هيواد افغانستان کي هم د مختلفو نظامونو د اساسي قوانينو پر اساس تعليم د هر افغان اساسي حق گڼل سوی او تر څنگ يې دولت په دې مکلف گرځول سوی؛ تر څو خپلو اتباعو ته د تعليم او تربیي زمينه برابره کړي. د افغانستان د (۱۳۰۳ هـ ش) کال اساسي قانون په ۱۴-مه ماده، د (۱۳۰۹ هـ ش) کال اساسي قانون په ۲۰-مه ماده، د (۱۳۴۳ هـ ش) کال اساسي قانون په ۳۴-ماده او بالاخره د (۱۳۸۲ هـ ش) اساسي قانون په ۴۳-مه ماده او د (۱۳۸۷ هـ ش) کال د پوهني د قانون په درېيمه ماده کي تعليم د هر افغان بنسټيز حق گڼل سوی دی.

د دې لپاره چي د افغانستان اتباع له دغه بنسټيز حق څخه برخمن سي، نو په مختلفو دورو کي د هيواد په مختلفو سيمو کي بېلابېل تعليمي مراکز ايجاد سوي دي. په وروستيو کلونو کي د تعليم د لا ترويج په موخه، خصوصي سکتور هم د هيواد په اکثره ښارونو کي د پوهني د قانون د ۱۱-مادي پر اساس گڼ شمېر تعليمي مراکز او مکاتب ايجاد کړي، چي د اړوندو لوايحو پر اساس خپل فعاليتونه تنظيموي. په افغانستان کي تر (۳۳۰۰) بابه پوري خصوصي مکاتب فعاليت کوي، چي اکثره د هيواد په ښاري سيمو کي فعال دي. کندهار هم چي د افغانستان د تاريخي او فرهنگي ښارونو څخه گڼل کيږي؛ په وروستيو کلونو کي پکښي د هيواد د نورو ښارونو په شان د تعليم د ترويج او ټولني ته د غوره تعليمي خدماتو د وړاندي کولو په موخه زيات شمېر خصوصي مکاتب تاسيس سوي دي. د کندهار د پوهني رياست د معلوماتو پر اساس په کندهار ښار کي تر اوسه پوري په (۷۰) بابه خصوصي مکاتبو کي د (۵۰۰) څخه زياتو ښوونکو له لوري تر اوولس زره او پنځه سوه (۱۷۵۰۰) پوري زده کوونکو ته ښوونه او روزنه ورکول کيږي. په ښوونکو کي تر (۱۵۰) پوري ښځينه او زده کوونکو کي تر (۳۳۰۰) پوري ښځينه زده کوونکي شامل دي. په کندهار ښار کښي د خصوصي مکاتبو د خدماتو کيفيت د دولتي مکاتبو په نسبت لوړ گڼل کيږي، خو دا چي خلک د دغو خدماتو څخه په کومه کچه رضایت لري؟ کوم دقيق معلومات او يا يوه مشخصه څېړنه شتون نه درلود. نو

د دې لپاره اړینه وه چې په دې برخه کې یوه څېړنه وسي، تر څو په کندهار ښار کې د خصوصي مکاتبو د خدماتو څخه د خلکو د رضایت د کچې د معلومولو ترڅنګ په ټولنه کې د تعلیم په ترویج کې د هغوی رول تر یوه حده معلوم سي. همدې موخې ته د رسېدو لپاره دا څېړنه تر سره سوې ده، تر څو په کندهار ښار کې د خصوصي مکاتبو له خدماتو څخه د خلکو د رضایت کچه معلومه سي. د څېړنې د تر سره کولو په نتیجه کې مو د کندهار ښار د خصوصي مکاتبو له خدماتو څخه د خلکو د رضایت کچه معلومه کړې ده چې د نتایج په برخه کې به وړاندې سي. د یادونې وړ ده، چې د دغه څېړنې د لاسم وضاحت په خاطر د ځینو مفاهیمو پېژندنه اړینه بولو لکه: ښوونه او روزنه، د ښوونې او روزنې نظام او خصوصي مکاتب.

**ښوونه او روزنه:** ښوونه د ورزده کولو او وربادولو په معنا ده او پالنه یا روزنه د ودې ورکولو او آدابو او اخلاقو ورزده کولو مفهوم ورکوي. زموږ په فرهنگ او کلتور کې ښوونه او روزنه له تربیې سره مرادفه ده او اوږده تاریخچه لري. د ښوونې او روزنې اصطلاح چې (Education) سره سمون لري، په حقیقت کې د هماغه تربیې په معنا ده. اما معمولاً داسې تعبیرېږي، چې ښوونه او روزنه یو له بل څخه جلا دي؛ په دې معنا چې ښوونه یا ورزده کول زده کوونکو ته د ځانګړو موضوعگانو او مهارتونو وربښودل او روزنه یا تربیه د دیني او اخلاقي او داسې نورو چارو وربښودل دي. د ځینو په باور تربیه د هغه عمل څخه عبارت ده، چې بالغ نسلونه یې پر هغو نسلونو ترسره کوي چې لا تراوسه د ټولنیز ژوندانه بلوغ ته نه وي رسیدلي (شایق، ۱۴۰۰). یا تربیه؛ بدني، رواني، ټولنیز، فرهنگي، اقتصادي، دیني، سیاسي، هر اړخیز، همیشنی، هدف لرونکی او مسئولانه تغیر دی. یا په بل عبارت تربیه؛ په معنوي، اخلاقي، ټولنیز، عاطفي او عقلايي اړخ کې د وګړو لارښوونه ده. د تربیې له ذکر سوو معناوو او تعریفونو څخه داسې معلومېږي، چې ښوونه او روزنه (تعلیم او تربیه) یو داسې مفهوم دی چې د دوو لفظونو په قالب کې اداء کېږي او د تربیې (پالنې) کلمه داسې جامع کلمه ده چې د ښوونې او روزنې د علماوو د تایید وړ ګرځیدلي ده (شایق، ۱۴۰۰).

**د ښوونې او روزنې نظام:** هغه نظام دی، چې د ټولني د رسمي بنسټونو، مؤسسو او سازمانونو نمونه او بېلګه وي او د فرهنگ د انتقال، غوړېدنه او د وګړي د پالنې او د پوهې او متخصصي- انساني پیاوړتیا پالنه په غاړه لري. د ښوونې او روزنې د نظام ارزښت په دې کې دی، چې نن ورځ په هیوادونو کې د ټولنیزو تغیراتو د اړتیاوو پر بنسټ یو له ټولنیزو، لویو او پېچلو سازمانو څخه ګڼل کېږي او د ټولنیزې، فرهنگي او اقتصادي ودې او پراختیا سره نه بېلېدونکي اړیکې لري او په تدریجي توګه یې له یوه ساده ابتدايي حالت څخه یوه پېچلي حالت ته تغیر موندلی دی. د دې نظام حاصل او ثمره له یوه لوري څخه په سالمو، وده او نمو کوونکو انسانانو باندې د استعداد لرونکو انسانانو تبدیلول دي او له بل لوري په بېلابیلو فرهنگي، ټولنیزو او اقتصادي برخو کې د انساني اړتیاوو تأمینول دي. همدې ارزښت ته په کتو سره په اوسنۍ زمانه کې ټول هیوادونه ښوونې او روزنې ته مخه کول خپله اساسي دنده ګڼي او ان جبري یې بولي او په اساسي قوانینو کې یې لوړ مقام ورکړی دی (شایق، ۱۴۰۰).

**خصوصي مکاتب:** د تعلیمي خدماتو د وړاندې کولو بنسټونه دي، چې د خصوصي سکتور له لوري خپلي چاري پر مخ وړي. د تعلیم په ترویج کې مهم رول اداکوي، چې په زیاتو هیوادونو کې د دولتي مکاتبو تر څنګ فعالیت کوي. په افغانستان کې هم خصوصي مکاتب فعالیت کوي، چې شمېر یې (۳۳۰۰) بابو ته رسېږي، چې په دې برخه کې لومړنۍ خصوصي مکتب د «ریاض» په نامه دی، چې په هرات ولایت کې یې په (۱۳۸۶ هـ ش) کال کې خپل فعالیت پیل

کړې دئ. د خصوصي مکاتبو د چارو د تنظيم په موخه په افغانستان کې په (۱۳۹۵ هـ ش) کال کې د معارف وزارت په چوکاټ کې یو ریاست د «خصوصي مکاتبو ریاست» په نامه فعالیت پیل کړ. د دې ترڅنګ د خصوصي مکاتبو د چارو د ښه تنظیم په موخه یوه مقررې او گڼ شمېر طرزالعملونه هم وضع سوي دي لکه د خصوصي ښوونیزو مؤسسو مقررې، د خصوصي ښوونیزو کورسونو لایحه، د خصوصي ښوونیزو مؤسسو د ثبت او جواز د صادرولو طرزالعمل، د خصوصي ښوونیزو مؤسسو د تدریسي-شخړو د هوارولو د کمیسون کړنلاره، د خصوصي ښوونیزو مؤسسو د جواز د تثبیت، حق الشمول او حق الاجرت د ټاکلو کړنلاره.

### د څېړنې ستونزه (Research Problem)

څرنګه چې خصوصي مکاتب د تعلیم د ترویج په برخه کې ټولني ته غوره تعلیمي خدمات وړاندې کوي. خو په دې برخه کې ځینې ستونزې موجودې دي او ددې ادعا د صحت معلومول هم اړین دي چې ویل کېږي، خصوصي مکاتب یواځې د گټې د لاسته راوړلو لپاره ایجادېږي او کیفیت ته په کې پاملرنه نه کېږي، د ځینو مکاتبو له لوري د بشپړ معیاري تعلیمي چاپېریال نه برابرالی، د استادانو له لوري د شاگردانو حاضري او نور زده کړه اییز کارونه په سمه توګه نه تعقیبول او داسې نور. د پورتنیو ادعاوو موجودیت د شاگردانو د سمې زده کړې په مخ کې لوی خنډ جوړیدلای سي او د زده کوونکو پر رضایت باندې ژور اغېز لري. ذکر سوي ستونزې د دې ایجاب کوي، چې د څېړنو په تر سره کولو سره دکندهار ښار د خصوصي مکاتبو د خدماتو څخه د زده کوونکو د رضایت کچه معلومه سي او د یوې باکیفیته او گټوري څېړنې په شکل ټولني ته د پورتنیو ادعاگانو د درستوالي یا ناسموالي په اړه معلومات وړاندې سي.

### د څېړنې اهمیت (Significance of the study)

تعلیم چې د ټولني د پرمختګ له بنسټیزو عواملو څخه گڼل کېږي؛ په همدې موخه د افغانستان په اکثره ښارونو کې د دولتي مکاتبو تر څنګ گڼ شمېر خصوصي مکاتب هم د تعلیم د ترویج په برخه کې خپل رول لري. په کندهار ښار کې هم د نورو ښارونو په شان گڼ شمېر خصوصي مکاتب ټولني ته د خدمت په موخه فعالیت کوي. خو دا چې خصوصي مکاتب د خلکو اولادونو ته په کوم کیفیت زده کړې ورکوي او زده کوونکي ورڅخه په کومه کچه راضي دي؟ همدارنګه کومې ستونزې سته چې د زده کوونکو پر رضایت یې اغېز اچولی؟ دغه ستونزې په کومو لارو له منځه وړل کېدای سي؟ دا او دې ته ورته د نورو مهمو موضوعاتو په هکله اړتیا ده چې په دې برخه کې څېړنې وسي او ټولني ته دقیق معلومات وړاندې سي. مونږ هم د موضوع دې اهمیت ته په کتو سره ذکر سوي څېړنې ته ملا وتړله، تر څو په کندهار ښار کې د خصوصي مکاتبو له خدماتو څخه د زده کوونکو د رضایت کچه معلومه او هغه څېړنه چې د زده کوونکو پر رضایت یې اغېز اچولی په نښه او د له منځه وړلو لپاره یې لازمي حل لاري پیدا کړو. د دغه څېړنې په ترسره کولو سره به له یوې خوا د خصوصي مکاتبو د کیفیت اړوند دقیق معلومات تر لاسه سوي وي او له بلې خوا څخه به خصوصي مکاتبو ته د هغوی د کیفیت د ښه والي لپاره مؤثر فکتورونه ور په گوته سوي وي، تر څو هغو ته په پام سره د خپلو خدماتو کیفیت نور هم لوړ او په دې سره د خلکو توجه لا زیاته راجلب کړای سي.

### څېړنې موخې (Research Objectives)

- ۱- په کندهار ښار کې د خصوصي مکاتبو د تعلیمي خدماتو څخه د شاگردانو د رضایت کچې معلومول.
- ۲- د کندهار ښار د خصوصي مکاتبو له لوري د تعلیمي خدماتو د وړاندې کولو په برخه کې د شته نیمګړتیاوو پیژندل.

**د څېړني پوښتنه (Research Question)**

د کندهار ښار د خصوصي مکاتبو له خدماتو څخه زده کوونکي تر کومې کچې راضي دي؟

**د څېړني فرضیه (Research Hypothesis)**

داسې بریښي، چې د کندهار ښار د خصوصي مکاتبو له خدماتو څخه زده کوونکي تر زیاتي کچې پورې راضي دي.

**د څېړني اړوند پخوانیو آثارو نه کتنه (Literature Review)**

د ذکر سوي موضوع په هکله تر اوسه داسې کومه ځانگړې څېړنه نه ده تر سره سوي، تر څو د کندهار ښار د خصوصي مکاتبو د خدماتو څخه د زده کوونکو د رضایت کچه معلومه کړي. مگر بیا هم د خصوصي مکاتبو او تعلیم په اړه ځینې معلومات د لاندې منابعو څخه تر لاسه سوي دي.

ایراني لیکوالانو ( فخرالسادات هاشمیان، هادي زندیان او جواد آقا محمدي ) د ( فصلنامه سیاست های راهبردي وکلان) په نوم یوه مجله کې په ( ۱۳ / ۱۱ / ۱۳۹۴ هـ ش ) نېټه د ( تحلیل مشارکت بخش خصوصي در نظام آموزش و پرورش ) تر عنوان لاندې یوه مقاله خپره کړې ده، چې په هغه کې د تعلیمي نظام د خصوصي کولو په عواملو او خنډونو بحث سوی دی. خو په پای کې دې نتیجې ته رسیدلي چې د دوی د څېړني له مخې د تعلیم په برخه کې د عامه او خصوصي سکتور مشارکت د ایران په شمول گڼو هیوادونو کې گټور تمام سوی دی. مگر دا یې نه ده واضح کړې چې په یوه هیواد یا ښار کې د خصوصي مکاتبو څخه خلک څه ډول راضي کیدلای سي.

د پوهني وزارت په ویب پاڼه کې رونا مسعودي د ( نظری بر فعالیت های مؤسسات تعلیمي خصوصي در روشنی قانون معارف ) تر عنوان لاندې لیکنه خپره کړې ده، چې په هغه کې د خصوصي مکاتبو په ایجاد او د هغوی پر فعالیتونو د نظارت په هکله بحث سوی دی او ټینگار سوی، چې په خصوصي مکاتبو باندې جدي نظارت کولای سي، چې د تعلیمي خدماتو کیفیت لوړ کړي. مگر د خصوصي مکاتبو د خدماتو څخه د خلکو د رضایت په اړه یې کوم بحث نه دی کړی.

همدارنگه په دې هکله د ځینو رسنیو د راپورونو څخه هم یو څه معلومات تر لاسه سوي، چې په لاندې ډول ورته اشاره کیږي. DW په خپله ویبپاڼه کې د ۲۰۱۴م کال د می په دویمه نېټه د ( آیا مکاتب خصوصي تعلیم و تربیه را طبقاتي می کنند ) تر عنوان لاندې یو مطلب خپور کړی دی، چې په هغه کې د دولتي مکاتبو په نسبت د خصوصي مکاتبو د کیفیت د ښه والي په هکله بحث سوی دی. خو تر څنګ یې دا یادونه هم سوي ده چې دغه ډول باکیفیته زده کړي د مالدارو خلکو په لاس کې دي او دا یې د تعلیم د طبقاتي کولو لامل گڼلی دی.

BBC فارسي په ۲۰۱۱ م کال کې د سپتمبر په ۸-مه نېټه د ( آموزش خصوصی در افغانستان؛ امیدها و چالش ها ) تر عنوان لاندې د عبدالله شفايي په لاس یو راپور خپور کړی، چې په هغه کې د خصوصي مکاتبو پر وړاندې د سته ستونزو او ننگونو اړوند بحث سوی دی، چې په دغه راپور کې د دولتي ادارو له لوري همکاري نه کول او د والدینو له لوري د لازمي پاملرني نشتون مهمي ننگوني گڼل سوي دي.

په پورته ذکر سوو لیکنو او سرچینو کې د خصوصي مکاتبو د فعالیت، نظارت، مؤثریت او د هغوی پر وړاندې د خنډونو په هکله بحث سوی دی، اما په واضح توگه د کندهار ښار د خصوصي مکاتبو د خدماتو څخه د خلکو د رضایت د کچې په هکله څه نه دي بیان سوي.

### مواد او میتودونه (Materials & Methods)

دا یوه کمي څېړنه ده، چې په کندهار ښار کې تقریباً د (۱۴۰۰ هـ ش) کال د پنځو (عقرب- حوت) میاشتو په جریان کې په میداني شکل د خصوصي مکاتبو زده کوونکو ته د پوښتنلیکونو د ویشلو له لارې ترسره سوې ده. پوښتنلیکونه د شاگردانو له لوري ځواب سوي چې په دې سره د خصوصي مکاتبو د خدماتو په هکله کافي ډېټا راټوله سوې ده. په دغه څېړنه کې نفوس د کندهار ښار د خصوصي مکاتبو زده کوونکي ټاکل سوي دي. د تصادفي نمونه گیری پر اساس (۱۵) مکاتب انتخاب سوي، چې د ټولو مکاتبو (۲۱٪) برخه تشکیلوي. هر مکتب ته د لسو په تعداد پوښتنلیکونه وپشل سوي دي، چې ټول (۱۵۰) پوښتنلیکونه د مختلفو ټولگیو د نارینه او ښځینه زده کوونکو له خوا ځواب سوي دي. د پوښتنلیکونو د جوابېدو په اړه د ښوونځیو د مسؤلینو څخه اجازه اخیستل سوې او هم زده کوونکو ته د پوښتنلیک د جوابېدو په اړه لارښوونې سوي دي. ډاټا د هغه پوښتنلیک له لارې راټوله سوې، کوم چې په ترتیب سره د پوهنځي او پوهنتون د څېړني کمیټو د ارزونې څخه وروسته د تائید وړ گرځیدلی دی. راټوله سوې ډاټا د (MS.Excel) په واسطه تحلیل سوې ده.

### نتایج (Results)

د پوښتنلیک لمری برخه د جواب ویونکو اړوند معلوماتو ته ځانگړې سوې ده، چې د هغه له مخې د پوښتنلیک د جوابونکو د ځانگړتیاوو په اړه په لاندې جدول کې معلومات لیکل سوي دي.


لومړی جدول: د جواب ویونکو ټولنیز معلومات

Table 1: Social Demographic characteristics of the respondents

د متحول نوم (Variable)	تعداد (Frequency)	فیصدي (Percentage %)
<b>جنسیت</b>		
نارینه	۱۰۷	۸۴
ښځینه	۲۱	۱۶
<b>مدني حالت</b>		
مجرد	۹۰	۷۹
متاهل	۲۴	۲۱
<b>عمر / سن</b>		
۱۸ >	۴۲	۴۸
۲۵ - ۱۹	۵۲	۳۹
> ۲۶	۱۴	۱۳


لومړۍ پوښتنه په مکتب کې د تعلیمي چاپیریال د وضعیت په اړه سوې ده چې په پنځلس (۱۵) مکاتبو کې د (۱۵۰) تنو شاگردانو له جملې څخه (۹۳) تنو ډېرښه، (۴۰) تنو ښه، (۱۵) تنو متوسط او (۲) تنو ضعیف ښودلی دی، دا د کندهار ښار د خصوصي مکاتبو له تعلیمي چاپیریال څخه د شاگردانو د رضایت د ډیرې لوړې کچې ښکارندويي کوي.

**د زده کړیز چاپیریال وضعیت**




(۱- چارټ)

دویمه پوښتنه څو جوابه ووه چې په مکتب کې د اسانتیاوو او تجهیزاتو اړوند سوې ده. دغه پوښتنې ته (۱۵۰) تنو شاگردانو له جملې څخه (۱۲۹) تنو جواب ویلی دی، چې په لاندې اخدماتو کې (۱۷) ځلي کتابتون، (۴۲) ځلي لابراتوار، (۶۸) ځلي کمپیوټر لېب، (۱۲) ځلي برېښنا، (۴۴) ځلي لوبغالی، (۹) ځلي تشنابونه او لومړني روغتیايي اسانتیاوي (۲۷) ځلي انتخاب سوی دی. چې دا په خپله د دې ښکارندويي کوي، چې د اکثره مکاتبو له لوري د شاگردانو لپاره، ذکر سوي اسانتیاوي او خدمات آماده سوي دي او د کمو مکاتبو له لوري ځیني یې نه دي برابر سوي. په لاندې (۲- چارټ) کې د زده کوونکو ټاکنې ښودل کېږي.




(۲- چارټ)

درېیمه پوښتنه هم څو جوابه وه چې د معلمانو له خوا د زده کوونکو درسي مشکلاتو ته د رسیدگي او حلېدو په اړه سوې ده چې (۱۴۶) تنو زده کوونکو له خوا جواب سوې ده. په جوابونو کې (۷۱) تنو ډېر زیات، (۴۶) تنو زیات، (۲۵) تنو متوسط او (۴) تنو ضعیف برخي انتخاب کړي دي؛ چې دا دې ښکارندويي کوي، چې د کندهار ښار د خصوصي مکاتبو معلمان د خپلو شاگردانو سره د هغوی د درسي مشکلاتو په حلولو کې په لوړه کچه همکاري کوي.



(۳- چارټ)


څلورمه پوښتنه د معلمانو له خوا په ټولگي کې د درسي اهداف د بيانولو په اړه سوې وه چې (۷۷) تنو ډېر ښه، (۵۰) تنو ښه، (۲۱) تنو متوسط او يوازي (۲) تنو کمزوری بللی وو؛ چې دا د دې ښکارندويي کوي، چې د کندهار ښار د خصوصي مکاتبو معلمان خپلو شاگردانو ته له تدریس څخه مخکې د درس اهداف بيانوي چې دا کړنه د زده کوونکو پر فعالیت او زده کړو خورا مثبت اثر کوي.



(۴- چارټ)




پنځمه پوښتنه د معلمانو د تدریس د میتودونو څخه د زده کوونکو د رضایت په اړه سوې ده، چې (۹۱) تنو ډېر زیات، (۳۵) تنو زیات، (۱۷) تنو متوسط او (۵) تنو کم رضایت ښودلی دی. له دې څخه څرگندېږي چې د کندهار ښار د خصوصي مکاتبو د معلمانو د تدریس له میتودونو څخه اکثریت شاگردان راضي دي.



(۵- چارټ)


شپږمه پوښتنه په دې اړه پوښتل سوې ده چې د زده کوونکو والدین په مکتب کې جوړو سوو غونډو ته څومره بلل سوې دي؟ د ټولو زده کوونکو څخه (۴۴) تنو ویلي چې ډېر زیات، (۵۳) تنو ویلي چې زیات، (۳) تنو ویلي چې کله نا کله او (۲۰) تنو زده کوونکو ویلي چې د هغوی والدین ډېر کم جوړو سوو غونډو ته دعوت سوې دي.



(۶- چارټ)


اوومه پوښتنه په دې اړه پوښتل سوې ده چې د زده کوونکو والدین د هغوی د اولادونو د مشکلاتو د حل په موخه مکتب ته څومره مراجعه کړې ده؟ د ټولو زده کوونکو له جملې څخه (۵۶) تنو ویلي چې ډېر زیات، (۴۱) تنو ویلي چې زیات، (۳۴) تنو ویلي چې کله نا کله او (۱۸) تنو ویلي چې د هغوی والدین یې مکتب ته ډېر کم مراجعه کوي.

#### مکتب ته د زده کوونکو د والدینو مراجعه



(۷- چارټ)


اتمه پوښتنه د زده کوونکو سره د ښوونځی د معلمانو او نورو کارمندانو د برخورد په اړه سوې ده، (۷۲) تنو زده کوونکو ویلي چې د هغو سره یې رویه ډېره ښه ده، (۵۱) تنو ویلي چې ښه ده، (۲۲) تنو ویلي متوسطه او یوازې (۴) زده کوونکي ویلي چې د هغوی سره یې رویه کمزورې ده. چې دا په خپله د دې ښکارندويي کوي، چې د کندهار ښار د خصوصي مکاتبو د معلمانو او کارمندانو له برخورد څخه اکثریت شاگردان راضي دي.



(۸- چارټ)

نهمه پوښتنه د مکتب د استادانو د حاضري اړوند سوې وه چې هغوی د حاضری څومره پابند دي، چې د لاندې نهم چارټ څخه جوتیري چې (۹۷) تنو ډېر زیات، (۲۹) تنو زیات، (۱۹) تنو متوسط او (۵) تنو کم ټاکلي چې دا په خپله د دې ښکارندويي کوي چې د کندهار ښار د خصوصي مکاتبو اکثریت استادان خپلي حاضری ته پابند دي. د استادانو منظمه حاضري په خپله پر تعلیمي کیفیت مثبت اغېز کوي.


### حاضری ته د استادانو پابندي



(۹ - چارټ)


لسمه پوښتنه په دې موخه سوې تر څو معلومه کړي چې د استادانو له خوا د زده کوونکو صنفی فعالیتونه او کورنۍ دندې په څومره کچه ارزیابي کېږي. لکه څرنګه چې په چارټ کې معلومېږي (۸۲) تنو زده کوونکو ډېر زیات، (۴۴) تنو زیات، (۱۹) تنو متوسط او (۵) تنو کم انتخاب کړي دي. دا د دې ښکارندويي کوي، چې د کندهار ښار د خصوصي مکاتبو اکثریت استادان د خپلو شاگردانو صنفی فعالیتونه او کورنۍ دندې دوامداره ارزیابي کوي.

### د استادانو له خوا د زده کوونکو کورني کارونه کتنه



(۱۰ - چارټ)

یوولسمه پوښتنه په دې اړه سوې ده چې په مجموع کې د خصوصي مکتب له خدماتو څخه د زده کوونکو رضایت معلوم کړي. د زده کوونکو له جملې (۶۷) تنو زده کوونکو سل فیصده رضایت ښولی دی، (۶۰) تنو پنځه او یا فیصده، (۱۶) تنو پنځوس فیصده او (۷) تنو چې دېره کمه شمېره ده پنځه ویشتمه فیصده رضایت ښولی دی.



(۱۱ - چارټ)

د پوښتنلیک په آخیر کې یوه خلاصه پوښتنه راوړل سوې وه ترڅو زده کوونکي په آزاد ډول د خصوصي مکاتبو د خدماتو د کیفیت د ښه والي په اړه خپل وړاندیزونه ولیکي؛ چې اکثریت زده کوونکو په لاندې ډول خپل وړاندیزونه لیکلي دي: د لوبو میدانونه دي برابر سي. کورسونه او نور علمي پروگرامونه دي دایر سي. د پوهني د وزارت له لوري دي د خصوصي مکاتبو ښه څارنه وسي. د مکاتبو ادارې دي د زده کوونکو مشکلاتو ته پر وخت رسیده گي وکړي. فیسونه دي راکم کړل سي. یتیمانو او ډیرو بې وزله کسانو ته دي فیسونه معاف سي. د امتحانو څخه وروسته دي د آرام په خاطر رخصتي راکړل سي. هر کال دي د استادانو ارزیابي وسي. د زده کوونکو درسونه دي وکتل سي، چې څومره ښه والی په کې راغلی دی. د زده کوونکو ترمخ دي بېلابیلي سیالی په لاره واچول سي. د ترانسپورت اسانتیاوي دي راته برابري سي. هغه مکتبونه چې ابتدایه او متوسطه دي د هغو یو شمېر زده کوونکو غوښتنه کړې ده چې ښوونځي یې تر دولسم ټولگي سي.

## مباحثه/ مناقشه (Discussion)

په مکاتبو کې د باکیفته زده کړو لپاره د داسې مناسب تعلیمي چاپیریال شتون یو اړین امر گڼل کیږي، چې په هغه کې د شاگردانو مهارتونه او ظرفیتونه لوړ او یو له بل سره د هغوی متقابل برخورد او روش ښه والی پیدا کړي. له همدې کبله د خصوصي مکاتبو تعلیمي چاپیریال د زده کوونکو په رضایت باندې هم ژور اغیز ښندلی سي، ځکه که یو مکتب هر څومره ښه تعلیمي چاپیریال ولري، په هماغه اندازه به زده کوونکي هم ور څخه راضي وي. د دې څیړني د نتایجو څخه معلومیږي چې د کندهار ښار د خصوصي مکاتبو له تعلیمي چاپیریال څخه شاگردان په ډېره لوړه کچه راضي دي.

د مکتب تجهیزات چي د شاگردانو د پرمختگ لپاره غوره زمينه برابرولی سي د تعليم او تربیي له ضروري او مخکښو شرطونو څخه گڼل کيږي، چي باید مکاتب هغه آماده کړي. د منظم درسي چاپیریال شتون چي په هغه کي مېز، چوکۍ، کتابتون، لابراتوار، کمپیوټر لېب، د څښاک پاکی اوبه، د بحث اطاق، لوبغالي، مجهز کلینکونه، مجهز او پاک تشابونه د یو مکتب له ضروري تجهیزاتو او اړتیاوو څخه گڼل کيږي. په پورته دوهم چارټ کي معلومه سول چي د دغو تجهیزاتو د اکثره برخو څخه زده کوونکو رضایت ښودلی دی. اما په مکاتبو کي د برېښنا، کتابتون او مجهز تشابو کمښت هغه آسانتیاوي وې چي اکثریت زده کوونکو کمزوي بللي ول.

د معلمانو له لوري د شاگردانو درسي مشکلاتو ته پر وخت رسیده گي کول؛ پرته له شکه د شاگردانو د زده کړي د ښه والي په برخه کي لوی بدلون راوستلی سي او شاگردانو ته د درس د سمې زده کړي لپاره د انگېزي ورکولو زمينه برابرولی سي. لکه څرنګه چي په تېر درېیم چارټ کي معلومیږي چي زیات شمېر زده کوونکي په دې اړه رضایت لري او ویلي یې دي چي استادان د دوی درسي مشکلاتو ته پر وخت رسیدگي کوي.

د معلمانو د تدریس میتود هم په مکاتبو کي د شاگردانو د سمې زده کړي او رشد لپاره له مهمو او کلیدي موضوعاتو څخه گڼل کيږي. نو ځکه باید د مکاتبو معلمان د شاگردانو د سمې زده کړي په موخه مختلف تدریسي- میتودونه په لاره واچوي. په دې برخه کي هم زیات زده کوونکي د استادانو له تدریسي میتودونو څخه خوښ ول.

د څېړني له موندنو څخه معلومه سول چي د زده کوونکو سره استادان ښه چلند کوي او هم دا معلومه سول چي د خصوصي مکاتبو مسؤلین وخت پر وخت د زده کوونکو د والدینو سره د هغوی د زده کړو د ښه والي په موخه غونډې کوي چي دا کرښه د زده کوونکو پر درسونو اغېزمن مثبت تاثیر کوي. سرپېره پردې، د استادانو منظمه حاضري او په منظمه توګه د استادانو له خوا د زده کوونکو د کورني کارونو ارزیابي کول هغه څه وه چي زیاتو زده کوونکو یې په اړه رضایت درلود.

که پورته ذکر سوو ټکو ته په غور سره پام وکړو، نو معلومیږي چي ددغه څېړني په نتیجه کي معلومیږي چي په مجموع کي د کندهار ښار د خصوصي مکاتبو له خدماتو څخه زیات شمېر زده کوونکي راضي دي. البته د ځینو زده کوونکو رضایت په متوسطه کچه او ډېر کم شمېر زده کوونکو په ټیټه کچه رضایت ښودلی وو.

د څېړني پر مهال یو شمېر تهديدونه او محدودیتونه هم ول چي یو شمېر یې په دې ډول دي: د ځینو مکاتبو له لوري د لازمي همکارۍ نه شتون چي مونږ مجبور سو، تر څو د هغه پر ځای بل مکتب د نموني په ډول وټاکو. د کډونوالو کمه علاقه ښودل، چي حتی ځیني یو بنسټلیکونه تر وېشلو وروسته میاشتي وخت ونیوه، چي موږ ته بیرته راوسپارل سول.

**پايله (Conclusion)**

ذکر سوې څېړنه د دې لپاره په لاره اچول سوې ده، تر څو د کندهار ښار د خصوصي مکاتبو له خدماتو څخه د زده کوونکو د رضایت کچه معلومه سي. د څېړني د راتولو سوو معلوماتو له تحلیل څخه وروسته دي پایلي ته رسېږو، چي په مجموع کي د کندهار ښار د خصوصي مکاتبو له خدماتو څخه زده کوونکي په زیاته کچه راضي دي. په دغو خدماتو کي د غوره تعلیمي چاپیریال، مکتب د تجهیزاتو ( کتابتون، بریښنا، کمپیوتر لیب... )، د معلمانو له لوري د شاگردانو د درسي مشکلاتو د رسیده گۍ څرنگوالی، په ټولگي کي د معلمانو تدریسي- میتود، د والدینو په اداري شورا گانو کي د والدینو گډون، د مکتب د معلمانو او کارمندانو د برخورد طرز، د استادانو حاضري، د صنفی فعالیتونو د ارزیابی له ټولو برخو څخه د زده کوونکو زیات شمېر یې رضایت ښودلی دی. د دې تر څنگ د ځینو خلکو رضایت به متوسطه کچه کي وو، چي د هغو لامل د خصوصي مکاتبو له لوري د ځینو تجهیزاتو نه برابرول لکه لوبغالی، کمپیوتر لیب او داسي نور گڼل کیږي. د زده کوونکو د رضایت د کچي دغه لورالی د دې ښکارندويي کوي، چي د کندهار ښار اکثره خصوصي مکاتب غوره او باکیفیته تعلیمي خدمات ټولني ته وړاندي کوي. البته د دې څېړني د معلوماتو پر اساس ځیني داسي خصوصي مکاتب هم سته، چي د تعلیمي خدماتو د کیفیت کچه یې متوسطه یا ټیټه ده، چي په هغو کي هم یوازي د تجهیزاتو او ساتنیاو کمښت اصلي لامل گڼل کیږي. خو په عموم کي کندهار ښار د خصوصي مکاتبو له خدماتو څخه د زده کوونکو د رضایت کچه لوړه ده او دا د ټولني لپاره په خاص ډول د تعلیمي خصوصي سکتور له پاره یو ښه حالت گڼل کیږي.

**وړاندیزونه:** په دغه څېړنه کي ډاټا د پوښتنلیکونو له لاري راتوله سوې ده؛ که په راتلونکي کي په دې اړه کومه څېړنه کیږي، که چیري د پوښتنلیکونو ترڅنگ د مشاهدې میتود هم وکارول سي ډېر به مؤثر وي. دا څېړنه یوازي د خصوصي مکاتبو په شاگردانو تر سره سوې ده، که په راتلونکو څېړنو کي دي دولتي مکاتب هم په څېړنه کي شامل کړل سي. د خصوصي مکاتبو لپاره یو شمېر وړاندیزونه لرو، چي په لاندې ډول دي: خصوصي مکاتب دي وړ او مسلکي استادان انتخاب کړي، ترڅو په ریښتیني ډول باکیفیته خدمات وړاندي کړای سي. د خپلو استادانو په امتیازاتو کي زیاتوالی راوړي، تر څو د هغوی ژوند بهبود پیدا کړي او د ستونزو د کموالي په نتیجه کي یې خپلي دندي ته توجه لا زیاته سي، چي دا خپله د تعلیم په کیفیت غوره اغیزه کولی سي. د استادانو د ظرفیت لوړوني په موخه لازم پروگرامونه دایرول، تر څو د هغوی ظرفیت لوړ او بالاخره د تعلیمي کیفیت په لوړوالي کي مهم رول ادا کړای سي. په صنفونو کي د شاگردانو تعداد معیاري کول، تر څو د شاگردانو ښوونه او روزنه په سمه توگه تر سره کړای سي. د پوهني ریاست ته دا وړاندیز کیږي، چي د کندهار ښار په خصوصي مکاتبو باندې هر اړخیز نظارت زیات کړي، تر څو په دې برخه کي د سوء استفادي مخه نیول سوې وي. په پای کي د کندهار ښار عامو خلکو ته وړاندیز کیږي؛ چي د خصوصي مکاتبو سره پوره همکاری ته چمتو واوسي، له هغو مکاتبو سره، چي د دوی اولادونه په کي زده کړي کوي همیشه په تماس کي وي، تر څو ستونزو ته په وخت رسیده گي سوې وي.

**ماخذونه (References)**

- (1) قرآن کریم.
  - (2) هاشمیان، فخرالسادات، هادي زندیان، جواد اقا محمدي (۱۳۹۴ هـ ش). تحلیل مشارکت بخش خصوصی در نظام آموزش و پرورش، فصلنامه سیاست های راهبردی و کلان، جلد دوازدهم.
  - (3) شایق، گل آقا، پوهني وزارت سایت. د نبووني او روزني د نظام په هکله کلي مفهوم او هدفونه يي، (۶/ ۵ / ۱۴۰۰ هـ ش).
  - (4) د افغانستان د اسلامي جمهوري دولت اساسي قانون (۱۳۸۲ ل). ۸۱۸ رسمي جريده.
  - (5) د افغانستان د اسلامي جمهوري دولت د پوهني قانون (۱۳۸۷ ل). ۹۵۵ رسمي جريده.
  - (6) د افغانستان د دولت اساسي نظامنامه (۱۳۰۵ هـ ش). ماده ۱۴.
  - (7) د افغانستان د دولت اساسي اصول (۱۳۳۰ هـ ش). ماده ۲۰.
  - (8) د افغانستان اساسي قانون (۱۳۴۳ هـ ش). ماده ۳۴، ۱۲ رسمي جريده.
- 9) [https://www.bbc.com/persian/afghanistan/2011/09/110908\\_as\\_art\\_2sep.amp](https://www.bbc.com/persian/afghanistan/2011/09/110908_as_art_2sep.amp)
- 10)

## ***Students' Satisfaction of Services Provided by Private Schools in Kandahar City***

*Khudaay Noor Sharifzai*

*Lecturer of Law and Political Science Faculty*

*sharifzai788@gmail.com*

*0782915746*

### ***Abstract***

*Private schools have been operating in Afghanistan since 1386 and they provide educational services to the community. The activity of such schools shows that the private educational sector has played a key role in the promotion of education. The number private schools reaches to thousands, most of them locate in the urban areas of the country. The owners of those schools claim that they provide the best quality education services to the society. Their services quality was not evident and students' satisfaction level was not clear. This study was conducted to find out the level of satisfaction of students from the services of private schools in Kandahar city. This study is based on quantitative research design. 150 students were selected through systematic random sampling method. The data was collected by questionnaires and later analyzed by Ms Excel programe. As a result of the analysis, it was found that students are highly satisfied from the services provided by private schools in Kandahar city. Besides, the satisfaction level of some students is in medium level and very few students have shown their satisfaction at a low level. Finally, the high satisfaction of students shows that private schools are in good situation and they have key role in the promotion of community.*

***Keywords:*** *education, private schools, students' satisfaction*